

## संस्कृतवार्ता:

दिनाङ्क :-24.12.2024

प्रातः - 06:55

### प्रधानमन्त्री/क्रिसमसपर्व

प्रधानमन्त्री नरेन्द्रमोदी अवदत् यत् समाजे यदा हिसाप्रसाराय प्रयत्नाः क्रियन्ते तदा सः कष्टम् अनुभवति। गतसायं नवदिल्ल्यां भारतीय-कैथोलिक-बिशप्-सम्मेलनेन आयोजिते क्रिसमस्-समारोहे श्रीमोदी अवदत् यत् एतत्-कार्यक्रम-माध्यमेन सर्वेः सह क्रिसमस्-हर्षोत्सवम् आमानयितुम् अवसरः प्राप्स्यते। अपि च, अयं दिवसः सुविशिष्टः स्मरणीयश्च यतः अस्मिन् वर्षे सी.बी.सी.आई.-इत्यस्याः संस्थायाः स्थापनायाः अशीतिः वर्षाणि पूर्णानि भवन्ति। प्रधानमन्त्रिणा उक्तं यत् भारतं स्वविदेशीतौ राष्ट्रहिताय मानवहिताय च प्राधान्यं ददाति। अद्यतनं भारतं स्वनागरिकाणां रक्षणं स्वकर्तव्यं मन्यते। सः पुनः अवदत् यत् युद्धग्रस्तात् अफगानिस्तानात् यदा फादर-एलेक्सिस्-प्रेमकुमारः सुरक्षितरूपेण प्रत्यानीतः तदा सः महतीं सन्तुष्टिम् अनुभूतवान्। प्रेमकुमारः दशकपूर्वं तत्र बन्धकीकृतः। प्रधानमन्त्रिणा उक्तं यत् तदीय-सर्वकारस्य कृते एतत्सर्वं केवलम् अभियानजातं न, अपितु परिवारस्य सदस्यानां प्रत्यानयनाय भावुक-प्रतिबद्धता अस्ति। ध्यानास्पदमस्ति यत् भारते कैथोलिक-चर्च-मुख्यालये एतादृशे कार्यक्रमे इदम्प्रथमतया कश्चन प्रधानमन्त्री उपस्थितः अभवत्।

### प्रधानमन्त्री/नियुक्तिः

प्रधानमन्त्री नरेन्द्रमोदी अवदत् यत् सर्वकारेण मातृभाषासु शिक्षा-परीक्षा-सुविधाः प्रदाय ग्रामीण-यूनां, सीमान्त-समुदायानां च भाषाबाधाः दूरीकृताः। अनेन पदक्रमेण ग्रामीण-युवानः समाजस्य मुख्यधारायां समाविश्य स्व-स्वप्नानि साकारीकुर्वन्ति। प्रधानमन्त्री दृश्य-श्रव्य-संवाद-तन्त्रेण एक-सप्तति-सहस्राधिक-सङ्ख्याकेभ्यः युवभ्यः नियुक्ति-पत्राणि वितरन् एवम् अभ्यभाषत। श्रीमोदी उक्तवान् यत् विगत-सार्धैक-वर्षे देशे प्रायः दशलक्ष-युवानः शासकीय-वृत्तिं प्राप्तवन्तः।

### राष्ट्रपतिः/चिकित्सा

राष्ट्रपतिः द्रौपदी मुर्मूः अवदत् यत् चिकित्सा-क्षेत्रे प्राविधिक्याः वर्धमानेन उपयोगेन चिकित्साभियान्त्रिक-संस्थानानां मध्ये सहभागिता अतितरां महत्त्वपूर्णा जाता। गतसायं नवदिल्ल्यां वर्धमान-महावीर-चिकित्सा-महाविद्यालयस्य सफदरजङ्ग-चिकित्सालयस्य च षष्ठे दीक्षान्त-समारोहे राष्ट्रपतिना एवम् उक्तम्।

### प्रोन्नतिनीतिः/निरसनम्

पञ्चमाष्टम-कक्षयोः वार्षिक-परीक्षायाम् असफल-छात्राणां परवर्ति-कक्षां प्रति प्रोन्नति-परा नीतिः केन्द्र-सर्वकारेण निरस्तीकृता। शिक्षासचिवः संजय-कुमारः अवदत् यत् पञ्चमाष्टम-कक्षयोः ये छात्राः वार्षिक-परीक्षायाम् असफलाः भवन्ति ते मासद्वयाभ्यन्तरे पुनः परीक्षायाः अवसरं प्राप्स्यन्ति। यदि पुनः परीक्षायाः अनन्तरं ते असफलाः भवन्ति तर्हि अग्रिम-कक्षायै प्रोन्नताः न भविष्यन्ति।

### राष्ट्रियान्वीक्षणाभिकरणम्/निग्रहणम्

राष्ट्रियान्वीक्षणाभिकरणेन पञ्जाबे आतङ्कवादि-षड्यन्त्र-रचनार्थं खालिस्तानीयातङ्कवादिनः लखबीर-सिंहस्य आततायिनः बचिंदर-सिंहस्य च एकः सहयोगी मुम्बईतः धृतः। धृतः एषः जतिंदर-सिंहः पञ्जाबे आतङ्कवादिभ्यः शस्त्राणि उपलभ्यति स्म।

### राष्ट्रियकृषकदिवसः/शिवराजः

राष्ट्रिय-कृषक-दिवसस्य अवसरे कृषि-परिवारकल्याण-ग्रामीणविकास-मन्त्री शिवराज-सिंह-चौहानः ह्यः 'कृषक-सम्मान-दिवस'-'कृषक-ग्रामीण-विकास-लाभार्थि'-सम्मेलने सहभागम् अकरोत्। अस्य आयोजनं पुणेनगर्यां कृष्यनुसन्धान-परिषत्-कृषि-प्राविधिकानुप्रयोगानुसन्धान-संस्थाने अभवत्। अस्मिन् अवसरे श्रीचौहानः अवदत् यत् मोदि-सर्वकारेण कृषिकार्यार्थं वित्तीय-प्रबन्धने सप्तविंशति-सहस्राधिकैक-लक्ष-कोटि-रूप्यकाणि वर्धितानि। तेन कृषकाः आग्रहीताः यत् ते क्रमेण प्राकृतिक-कृषिं प्रति अग्रेसरेयुः।

### जयशंकरः/यात्रा

विदेशमन्त्री डॉ.सुब्रह्मण्यम्-जयशंकरः अमेरिका-देशस्य षड्दिवसीय-यात्रार्थम् अद्य प्रतिष्ठते। यात्रावधौ सः तत्समक्षेपेण समम् उभय-पाक्षिकेषु, क्षेत्रीयेषु अन्ताराष्ट्रियेषु च विषयेषु सविस्तरं चर्चिष्यते।

### श्याम-बेनेगलः

प्रसिद्धः चलच्चित्र-निर्देशकः श्याम-बेनेगलः गतदिने मुम्बय्यां दिवंगतः। सः नवति-वर्षीयः आसीत्। वृक्क-सम्बन्धि-रोगेण पीडितः बेनेगलः मुम्बई-नगर्याम् एकस्मिन् चिकित्सालये स्वप्राणान् अत्यजत्।

### ऋतुः/हिमाचलप्रदेशः

हिमाचल-प्रदेशस्य ऊर्ध्ववर्ति-क्षेत्रेषु हिमपातेन, अधोवर्ति-क्षेत्रेषु च वृष्ट्या तापमाने महती अपचितिः अभवत्। वृष्टि-हिमपात-कारणात् तत्र कृषकाः सम्प्रति हृष्टाः सन्तीति अस्माकं वार्ताहरः असूचयत्।

### क्रिके

भारत-वेस्-इंडीजयोः मध्ये अनुवर्तमानायाः स्पर्धा-त्रयात्मिकायाः एकदिवसीय-महिला-क्रिके-क्रीडा-मालिकायाः द्वितीयं द्वन्द्वम् अद्य वडोदरायाम् आयोज्यते। एतत् द्वन्द्वं दिने सार्धैक-वादने आरप्स्यते।

॥इति वार्ताः॥